



**QORTI CIVILI
PRIM' AWLA**

**ONOR. IMHALLEF
GIANNINO CARUANA DEMAJO**

Seduta tad-19 ta' Frar, 2008

Citazzjoni Numru. 452/2006

**Anna Ellul, Joseph u Carmelina konjuġi Ellul, Philip
Ellul, Charles u Carmen konjuġi Sammut**

Versus

Anthony Caruana u Joseph Caruana

Din is-sentenza hija dwar eċċezzjoni ta' nullità tal-proċeduri taħt l-art. 907(2) tal-Kodiċi ta' Organizzazzjoni u Proċedura Ċivili.

L-atturi talbu illi l-qorti tikkundanna lill-konvenuti jiżgombraw minn kamra rurali li, b'sentenza tat-18 ta' Frar 2004, kienet dikjarata li hija "proprietà esklużiva ta' l-atturi". L-atturi kienu talbu wkoll illi l-kawża tinqata' bid-dispensa tas-smiġħ, taħt il-proċedura sommarja speċjali, iżda l-qorti, b'dikriet tas-27 t'Ottubru 2006, ordnat illi l-kawża timxi bil-proċedura ordinarja, u l-konvenuti ressqu din l-eċċezzjoni, fost oħrajn:

In-nullità ta' din l-istanza skond l-art. 907(2) tal-Kap. 12 u dan peress li fuq l-istess meritu kienet proposta l-kawża 529/05 fl-istess ismijiet quddiem il-Qorti tal-Maġistrati (Malta) presjeduta mill-Maġistrat Dr Michael Mallia, u din ġiet ċeduta fis-17 ta' Mejju 2006 u ma tħallsux l-ispejjeż tal-kawża qabel ġiet proposta din il-kawża.

Din is-sentenza tallum hija dwar din l-eċċezzjoni.

L-art. 907(2) tal-Kodiċi ta' Organizzazzjoni u Proċedura Ċivili jgħid hekk:

907. (2) Il-parti li tirrinunzja għall-atti għandha tħallas l-ispejjeż tal-kawża u hija ma tistax tibda kawża oħra għall-istess ħaġa, qabel ma tkun fil-fatt ħallset dawk l-ispejjeż lill-parti l-oħra.

Irriżulta illi tassew illi l-istess atturi kienu fetħu kawża oħra kontra l-istess konvenuti bl-istess talba għal żgumbrament mill-istess fond rurali¹ u illi kienu ċedew dik il-kawża²; ma hux kontestat ukoll illi l-ispejjeż ta' dik il-kawża ma kinux tħallsu mill-atturi³. Il-konvenuti issa qegħdin iġħidu illi dak in-nuqqas iġib in-nullità tal-kawża tallum.

Tassew illi l-art. 907(2) tal-Kodiċi ta' Organizzazzjoni u Proċedura Ċivili iġħidi illi l-parti li tkun irrinunzjat għall-atti ma tistax tibda kawża oħra għall-istess ħaġa qabel ma tkun ħallset lill-parti l-oħra l-ispejjeż ta' l-ewwel kawża. Madankollu, dak in-nuqqas ma huwiex wieħed illi, taħt l-art. 789 tal-Kodiċi ta' Organizzazzjoni u Proċedura Ċivili, iġib in-nullità ta' atti ġudizzjarji.

Għalhekk, għalkemm is-smiġħ tal-kawża dwar it-talbiet ta' l-atturi ma jistax jinbeda qabel ma dawn ikunu ħallsu l-ispejjeż ta' l-ewwel kawża, il-konsegwenza tkun mhux illi jithassru l-atti iżda illi l-kawża tibqa' *sine die* sakemm l-ispejjeż ikunu tħallsu.

Il-qorti għalhekk tiddifferixxi l-kawża *sine die* b'dan illi l-kawża ma terġax titqiegħed fuq il-lista għas-smiġħ qabel ma l-atturi juru illi ħallsu lill-konvenuti l-ispejjeż tal-kawża numru 529/2005 quddiem il-Qorti tal-Maġistrati (Malta).

Tikkundanna lill-atturi jħallsu wkoll l-ispejjeż ta' dan l-episodju.

¹ Fol. 17.

² Fol. 18.

³ Fol. 22.

Kopja Informali ta' Sentenza

< Sentenza In Parte >

-----TMIEM-----